



ဝေ
ဝေ

(မန္တလေး)

ငါ့လင်ရဲ့ အသားကိုစားသော်

စာရေးသူ ပီပီ(မန္တလေး)
"ငါ့လင်ရဲ့အသားကို စားသော်..."

(၁)

မြေပုံကန်ရွာ၊ အချိန်က ညနေ နေဝင်ဆည်းဆာ။ နေရာက ရွာလယ်
လမ်းမကြီး အရှေ့စူးစူးက နတ်ကတော် မနဲမိနေအိမ်၌ ဖြစ်၏။

ပုံတော်ရုပ်တုများ အတန်းလိုက်ရှိသော နတ်စင်၏အရှေ့တွင် အုန်းပွဲ
ငှက်ပျောပွဲများ ဝေဆာသစ်လွင်စွာ ရှိနေသည်။

ကန်တော့ပွဲများတွင် ဆိုင်ရာပိုင်ရာ နတ်ကိုးထားသော တစ်ထောင်တန်၊
ငါးထောင်တန်၊ တစ်သောင်းတန်များကို သုံးမြောင့် ကန်တော့ချွန်းထိုး
ထားသည်ကိုလည်း မြင်တွေ့နိုင်သည်။

နတ်ကတော်မနဲမိသည် နတ်စင်အရှေ့က ကြမ်းပြင်တွင် ပုဆစ်တုပ်လျက်
ကျုံ့ကျုံ့ပုံပုံလေး အနေအထားဖြင့် နတ်များကို ပူဇော်နေပါသည်။

သူမ၏ဘေးတွင် ခပ်ဝဝ အမျိုးသမီး ၂ ဦး၊ သေးသေးသွယ်သွယ် မိန်းမ
တစ်ဦး ယပ်တောင်ခပ်ပေးနေကြသည်။

နတ်မေးသူနဲ့ အဟောနတ်ကတော် ဆုံတွေ့နေကြခြင်းသာ ဖြစ်ပါ၏။
အကျိုးလို၍ ညောင်ရေသွန်းသူအတွက် နတ်ကတော်မနဲမိက ဆိုင်ရာပိုင်ရာ
နတ်များကို ပင့်ဖိတ်ပြီးသကာလ နတ်ဝင်ပူးကာ ၎င်းတို့ သိလိုသမျှကို
ဖြေကြားပေးနေ၏။

ပင့်ဖိတ်သည့်နတ် ဝင်သည်နှင့် မနဲမိသည် ပုဆစ်တုပ်ထိုင်နေရာမှ ခြေကို

ပြင်၍ တင်ပလွင်ခွေ ထိုင်တော့သည်။

မနဲမိ မူရင်းအသံပျောက်သွားသည်။ ဝင်ပူးသည့်နတ်အလိုက် အသံကို အနိမ့်အမြင့်ပြောင်းကာ ရှေ့ဖြစ်ကို ဟောပေး၏။ နတ်မေးသူတို့သည် မနဲမိ အား တရိတသေ လက်အုပ်ချီ၍ သိလိုသည်တို့ကို မေးမြန်းကြတော့သည်။

မကြာပါ။ နတ်မေးသူတို့ အလိုပြည့်သည်အထိ နတ်မေးပြီးသွားသည့်အခါ နတ်ကတော် မနဲမိတစ်ယောက် မောပန်းစွာ ဟင်းချရင်း နတ်ပူးခြင်းကို ရပ်တန့်လိုက်သည်။ ပြီးလျှင် သူပြောခဲ့သည်များကို မမှတ်မိတော့သ ယောင်ယောင်။

မနဲမိနှင့် နတ်မေးလာသူ မိန်းမတို့သည် တခြား အာလာပသလာပ စကား တို့ကို ရောက်တတ်ရာရာ ပြောကြပြန်သည်။ စကားပြောရင်း တစ်ခါတလေ ဟီးဟီးဟားဟား ရယ်မောကြ၏။

ဧည့်သည်တွေ ပြန်ကြမယ်ဆိုတော့ နတ်ကတော်မနဲမိက...

"ဟယ်... ပြန်ကြတော့မယ်လား၊ နေဦး... နေဦး၊ ငှက်ပျောဖီး မှည့်တာ လေးတွေ ယူသွားကြဦး"

မနဲမိက နတ်ကတော် လာဘ်မျှော်ဆိုသည့်အတိုင်း နောင်လာလတ္တံ့သော လာဘ်လာဘကို မျှော်ကိုး၍ ကန်တော့ပွဲကျ ငှက်ပျောဖီးများပေးဖို့အတွက် နတ်စင်ရှေ့က ကန်တော့ပွဲများဆီသို့ လျှောက်သွား၏။

မနဲမိ နတ်စင်အနီးသို့ ရောက်သောအခါ ငှက်ပျောဖီးယူရန် လက်လှမ်း လိုက်သည်။ သို့ပေမဲ့ မနဲမိ၏ လှမ်းနေသော လက်တို့သည် ငှက်ပျောဖီးရှိရာ သို့ မရောက်ခင် လေထဲ၌ ရပ်တန့်သွားလေ၏။ ကန်တော့ပွဲများအကြားမှ ဖြီးကနဲ အသံတစ်ခု ရုတ်ချည်း ထွက်ပေါ်လာသည်။

မနဲမိထံမှ အထိတ်တလန့် အော်ဟစ်သံ ထွက်ပေါ်လာပါသည်။

"အမယ်လေး... မြတ်စွာဘုရား"

မနဲမိ ကန်တော့ပွဲ နှစ်ခုကြားက နတ်စင်လျှောက်တန်းတစ်နေရာကို အကြောင်သား ငေးနေမိသည်။ လျှောက်တန်းပေါ်တွင် မနဲမိအား အနက်ရောင် ပြောင်လက်တောက်ပနေသော မြွေဟောက်ကြီးတစ်ကောင်သည် ပါးပျဉ်းထောင်လျက် စူးရှစွာ ကြည့်နေ၍ ဖြစ်လေသည်။

မြွေဟောက်ကြီးသည် မနဲမိအား ယခုပင် ပေါက်သတ်တော့မည့်အလား ပါးပြင်းထောင်၍ ရှေ့နောက် ယိမ်းထိုးလျက်ရှိသည်။

မနဲမိ တုပ်တုပ်မျှ မလှုပ်ရဲ။ လက်ဆန့်တန်းလျက် ကြက်သေ၊သေနေမိသည်။ မနဲမိ၏ အော်သံကြောင့် နတ်မေးလာသူ မိန်းမ ၃ ယောက်တို့သည် လည်း အထိတ်တလန့် ဖြစ်သွားကြပြီး မနဲမိ၏ ဖြစ်အင်ကိုလည်း မြင်တွေ့သွားကြသည်။ သူတို့လည်း ဘာလုပ်ရမှန်းမသိ ကြောင်အမ်းအမ်း ဖြစ်နေကြ၏။

မြွေဟောက်ကြီးသည် မနဲမိ၏မျက်လုံးကို ညှို့ယူနေသကဲ့သို့ စိုက်တတ် မတ်တတ်ကြီး ကြည့်နေသည်။ တစ်စုံတစ်ရာကို ဆက်သွယ် အသိပေးနေသလိုပင်။

သို့သော် ဘာမှ မကြာလိုက်သလို အချိန်တစ်ခဏအတွင်း မြွေဟောက်ကြီးသည် ပါးပျဉ်းကို ရုတ်၍ လျင်မြန်စွာ နတ်စင်လျှောက်လမ်းမှတစ်ဆင့် အိမ်အပြင်သို့ လျှောက်နဲ့ ထွက်ခွာ ပျောက်ကွယ်သွားလေ၏။

ထိုအခါ မနဲမိတစ်ယောက်သည် ဘယ်လိုဖြစ်မှန်းမသိ။ ခန္ဓာကိုယ်မှ အားအင်များအား တစ်စုံတစ်ယောက်သောသူက စုပ်ယူ ဝါးမြို့သွားလိုက်သလို နှိုးချီပျော့ခွေ လဲကျသွားလေတော့သည်။

နတ်မေးလာသူ မိန်းမတို့သည် မနဲမိကို ကူရန် လာ၍ ထူမကြသည်။

"မနဲမိ... မနဲမိ... ဘာဖြစ်သွားသေးလဲ။ ရရဲလား။"

အံ့ဩစရာပေ... ယပ်ခတ်ပေးသူ၊ နှိပ်ပေးသူတို့အကြားမှ မနဲမိသည် ရုတ်တရက်ကြီး ထထိုင်လေ၏။

မနဲမိ၏ မျက်လုံးများသည် မူလအသွင် ပျောက်ကွယ်နေသည်။ နာကြည်း ခံရခက်ခြင်း၊ ဒေါသထွက်ခြင်းတို့ ရောပြွမ်းနေသည်ဟု ထင်မှတ်မိသည်။ တစ်နည်းဆိုရသော် ခုနက မနဲမိအား စူးစိုက်ကြည့်သွားသည့် မြွေဟောက် ကြီး၏ မျက်လုံးများကဲ့သို့ပင်။

မနဲမိပါးစပ်က တရှူးရှူးဖြင့် လေသံထွက်လာသည်။ ပြီးလျှင် တဟင်း ဟင်းဖြင့် အံ့ကိုကြိတ်လျှက် ရင်ခေါင်းသံကို ထူးခြားစွာ ပြု၏။

အနီးနားရှိနေသော နတ်မေးလာသူ မိန်းမ ၃ ယောက်မှာ နားမလည်နိုင် စွာ တအံ့တဩ ဖြစ်နေကြချိန်၌ မနဲမိထံမှ... ကြည်လင်ပြတ်သားသော စကားသံ ထွက်ပေါ်လာပါ၏။ သို့သော် ယင်းအသံသည် မနဲမိ၏ ပင်ကိုယ် လေသံ မဟုတ်ကြောင်း အနီးအနားရှိသူ အားလုံး သတိထားမိကြလေ သည်။

"ငါ့လင်ရဲ့ အသက်ဝိညာဉ်ကို နုတ်ယူပြီး၊ ငါ့လင်ရဲ့အသားကို ရက်ရက်စက်စက် လှီးဖြတ် စားသောက်ကြသူတွေကို ငါ လက်စားချေမယ် ဟေ့။ ငါ့မျက်စိရှေ့မှာ ငါ့လင်သားကို ရက်ရက်စက်စက် သတ်ဖြတ်သွားသူ တွေ သိပါစေ။ ငါ့ရင် ပူလောင်မြိုက်ရသလို ဒင်းတို့တတွေလည်း မီးကျည်ခဲ ရဲရဲ ဝါးမြိုရသကဲ့သို့ ဝမ်းမီးတောက်စေရမယ်ဟေ့"

ထိုသို့ပြောပြီးသည်နှင့် မနဲမိသည် သတိလွတ်ကာ လဲပြိုသွားပြန်သည်။ မိန်းမ ၃ ယောက်တို့သည် မနဲမိ သတိပြန်လည်လာအောင် ပြုစုကြရ ပြန်သည်။

မြေပုံကန်ရွာလေး၌ ထိုသတင်းသည် အထူးဆန်းဆုံး ညဦးပိုင်းသတင်း အဖြစ် တစ်ခဏချင်း ပျံ့နှံ့သွားလေတော့သည်။

နတ်ကတော် မန့်မိကတော့ ဤသို့ ဝေဖန်ကောက်ချက်ချသည်ဟု ကြားသိရလေသည်။

"မြေဖြူရှင်သခင်မရဲ့ အစေအပါး နတ်မြေတစ်ကောင်ရဲ့ ခင်ပွန်းကို ရွာထဲက လူငယ်တစ်ချို့ သတ်ဖြတ်မိပြီ ထင်တယ်။ အောင်မယ်လေး ကိုယ်ကျိုးတော့ နည်းကုန်တော့မှာပဲ။ မြေဖြူရှင်သခင်မပိုင် ဒီအနီးအနားရွာ ၉ ရွာမှာ မြေမသတ်ရဘူးလို့ ထုံးတမ်းအစဉ်အလာရှိပါရဲ့နဲ့၊ ဘယ်လို လူမိုက်ကများ လုပ်ရဲတာပါလိမ့်။ အသေဆိုးနဲ့တော့ သေကုန်ကြတော့မယ် ထင်ပါရဲ့"
